

## हिन्दी प्रादेशिक समाचार

### आकाशवाणी चंडीगढ़

(तिथि 02 नवंबर 2025, समय 1305 (05 मिनट))

भारतीय अंतरिक्ष अनुसंधान संगठन-इसरो आज शाम 5 बजकर 26 मिनट पर देश के सबसे भारी संचार उपग्रह सीएमएस-03 का प्रक्षेपण करेगा। यह प्रक्षेपण आंध्र प्रदेश के श्रीहरिकोटा स्थित सतीश धवन अंतरिक्ष केंद्र से किया जाएगा।

हरियाणा राजभवन में कल राज्य का 60 वां स्थापना दिवस बड़े ही हर्षोल्लास और उत्साह पूर्वक मनाया गया। समारोह का शुभारम्भ हरियाणा के राज्यपाल प्रो० असीम कुमार घोष उनकी पत्नी श्रीमती मित्रा घोष और मुख्यमंत्री नायब सिंह सैनी ने दीप प्रज्वलित करके किया। इस अवसर पर केंद्रीय मंत्री मनोहर लाल भी उपस्थित रहे।

कार्यक्रम में राष्ट्रीय पुरस्कार से सम्मानित डॉ० मोनिका ने देवी आराधना गीत की प्रस्तुति ने वातावरण को आध्यात्मिक तरंगों से परिपूर्ण कर दिया। इस अवसर पर बहुरंगी सांस्कृतिक कार्यक्रम प्रस्तुत किये गये जिनकी शुरुआत हरियाणा के लोक नृत्य से हुई। पंजाब के लोकनृत्य भांगड़ा, पश्चिम बंगाल के लोक नृत्य नटुआ, हरियाणा के घूमर और देश भक्ति गीतों की प्रस्तुति ने समों बांध दिया।

इस दौरान राज्यपाल ने समारोह में भाग लेने वाले कलाकारों को 6 लाख रुपये देने की घोषणा की।

कार्यक्रम में विधानसभा अध्यक्ष हरविंदर सिंह कल्याण, सहकारिता मंत्री अरविन्द शर्मा, कृषि एवं किसान कल्याण मंत्री श्याम सिंह राणा, स्वास्थ्य एवं परिवार कल्याण मंत्री आरती सिंह राव, मुख्य सचिव अनुराग रस्तोगी व अन्य प्रशासनिक व पुलिस अधिकारी भी मौजूद रहे।

---

हरियाणा के मुख्यमंत्री नायब सिंह सैनी ने कहा कि प्रधानमंत्री नरेंद्र मोदी के नेतृत्व और मार्गदर्शन में हरियाणा में संस्कृति और विरासत के संरक्षण के लिए लगातार कार्य किया जा रहा है। चाहे वह अंतर्राष्ट्रीय गीता महोत्सव का आयोजन हो, संत-महापुरुष सम्मान एवं प्रचार-प्रसार योजना हो या फिर मुख्यमंत्री तीर्थ दर्शन योजना, हमारा लक्ष्य स्पष्ट है कि विकास की गति संस्कृति की जड़ों से जुड़ी रहनी चाहिए।

मुख्यमंत्री कल पंचकूला के शालीमार ग्राउंड में विश्व जागृति मिशन द्वारा आयोजित सनातन संस्कृति जागरण महोत्सव में मुख्य अतिथि के रूप में संबोधित कर रहे थे।

मुख्यमंत्री ने कहा कि अयोध्या में श्रीराम लला मंदिर का निर्माण, काशी विश्वनाथ धाम गलियारे का पुनरुद्धार, केदारनाथ धाम का पुनर्निर्माण, उज्जैन महाकाल लोक का विकास, सोमनाथ मंदिर क्षेत्र का विस्तार, श्री करतारपुर साहिब गलियारे का निर्माण आदि प्रधानमंत्री की धार्मिक आस्था और सांस्कृतिक गौरव के उत्थान की प्रतिबद्धता का प्रतीक हैं।

इस अवसर पर मुख्यमंत्री नायब सिंह सैनी ने विश्व जागृति मिशन के पटियाला में बनने वाले पांचवें गुरुकुल के मॉडल का अनावरण भी किया।

श्री नायब सिंह ने कहा कि सुधांशु जी महाराज ने विश्व भर में अपने आध्यात्मिक संस्थानों के माध्यम से विश्व के करोड़ों व्यक्तियों में मानव सेवा और भाईचारे की भावना को जगाया है। उन्होंने कहा कि यह गर्व की बात है कि विश्व जागृति मिशन ने 10 गुरुकुलों और 108 बाल संस्कार केंद्रों की स्थापना का महान संकल्प लिया है।

इस अवसर पर मुख्यमंत्री ने सब से अपने घरों को संस्कारों का केंद्र बनाने और सनातन संस्कृति जागरण अभियान को एक जन-आंदोलन में बदलने का संकल्प लेने का आह्वान भी किया।

इस अवसर पर हरियाणा विधान सभा के अध्यक्ष हरविंदर कल्याण भाजपा नेता बंतों कटारिया और गीता मनीषी स्वामी ज्ञानानंद जी महाराज भी उपस्थित रहे ।

पानीपत के समालखा में 31 अक्टूबर से 3 नवंबर तक 78वें वार्षिक निरंकारी सन्त समागम का आयोजन किया जा रहा है। हमारे संवाददाता ने बताया है कि देश विदेश से लाखों श्रद्धालु समागम में शामिल हो रहे हैं

सतगुरु माता सुदीक्षा ने समागम के दौरान लोगों से कहा कि को भीतर की यात्रा केवल चंचल मन और बुद्धि के स्तर पर तय नहीं की जा सकती और इसके लिए उन्होंने अपने अंदर आध्यात्मिक मंथन करने की आवश्यकता पर बल दिया /

भिवानी के राधास्वामी आश्रम में आज रक्तदान शिवर का आयोजन किया गया। शिविर में बाढ़सा से एम्स और भिवानी के डॉक्टरन की टीम ने अपनी सेवाएं दी।

हमारे संवाददाता ने बताया कि प्रदेश में इन दिनों चल रहे वायरल बुखार से प्लेटलेट्स की कमी के चलते रक्तदान शिविर लोगो के लिए संजीवनी का काम कर रहे है।

इस दौरान संस्थापकों द्वारा लोगों को रक्तदान और नशों से दूर रहने के लिए प्रोत्साहित भी किया गया।

चंडीगढ़ के सेक्टर 16 स्थित क्रिकेट स्टेडियम में कल 5वें बलरामजी दास टंडन मेमोरियल अंडर-16 मल्टी डे क्रिकेट टूर्नामेंट शुरू हुआ। चंडीगढ़ प्रशासन की खेल सचिव प्रेरणा पुरी ने टूर्नामेंट का उद्घाटन किया।

इस अवसर पर अपने संबोधन में प्रेरणा पुरी ने कहा कि यह टूर्नामेंट देशभर के उभरते खिलाड़ियों को एक मंच प्रदान करता है। उन्होंने 'गली क्रिकेट' की भी सराहना की, जिसने जमीनी स्तर पर प्रतिभाओं की पहचान कर उन्हें निखारने में लगातार बेहतरीन कार्य किया है।

